



नेपाल राजपत्र

भाग १

श्री ५ को सरकारद्वारा प्रकाशित

खण्ड ३०] काठमाडौं, कार्तिक ३ गते २०३७ साल [अतिरिक्ताङ्क ४२ (क)

शाही सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट २०३७ साल कार्तिक ३

गते विजयादशमीको शुभ-उपलक्ष्यमा बक्सेको सन्देश ।

प्यारा देशवासीहरू,

१. बडादशैंको यस बिहानीमा स्वदेश वा विदेशमा रहे बसेका सम्पूर्ण नेपालीको सुख समृद्धिको निम्ति शुभ-कामना व्यक्त गर्न पाउँदा हामीलाई खुशी लागेको छ ।

२. गत सालको घटनाक्रमबाट देशमा के कस्तो परिस्थितिको सिर्जना भयो त्यो सबै देश-वासीहरूलाई स्पष्ट भएकै कुरा हो । एकातिर हाम्रो समाजले देशको राजनैतिक परिपाटीमा केही सुधार चाहेको देखियो भने अर्कोतिर यस स्थितिबाट फाइदा उठाउन खोज्ने केही तत्त्वले प्रजातन्त्र-को नाममा गैर जिम्मेदार कार्य गर्ने, असहिष्णुताको भावना फैलाउने र सामाजिक मर्यादाको उल्लंघन गर्ने कुचेष्टा समेत गरे । परिणामतः देशमा चालु विकासका अनेक योजनाहरू बीचैमा अलमलिएको जस्तो समेत देखा परेका छन् । त्यसमाथि यस वर्ष भूकम्प तथा बाढी पहिरोको आधिकारिकता मुद्रण विभागबाट प्रमाणित गरिएपछि मात्र लागु हुनेछ।

मारबाट सर्वसाधारण जनताले कति दुःख कष्ट भोग्नुपःयो त्यो पनि हामीले देख्यौं । भूकम्प-पीडितहरूका लागि अधिराज्यका सबै क्षेत्रका नेपालीले सक्दो मरमद्दत जुटाउन उत्साहपूर्वक अगि सरेको र क्षतिग्रस्त इलाकामा पञ्चहरूले सक्रिय भई जनतामा सेवा पुऱ्याउन सकेको देख्न पाउँदा हामीलाई खुशी लागेको छ । देशमा कतै केही परेका बखत यसरी सहयोग गर्न तत्पर हुने सबैलाई हामी धन्यवाद दिन चाहन्छौं ।

३. देशबाहिर अन्तर्राष्ट्रिय रङ्गमञ्चमा एकातिर आर्थिक परिस्थिति जटिल हुँदै गएको देखिन्छ भने अर्कोतिर केही राष्ट्रहरूको होडबाजीको परिणामस्वरूप कम विकसित साना राष्ट्रहरूका लागि अवस्था झन अष्टचारो हुँदै गइरहेको छ । यही घटनाक्रम चलिरहेमा अनिवार्य संघर्षतर्फ हामीहरू सबै वाध्यतावस धकेलिने छौं । यस्तो परिस्थितिमा देशलाई सकेसम्म संलग्न हुन नदिई जनताका आवश्यकताहरू पूर्ति गर्दै जाने र विकास योजनाहरूलाई अगाडि बढाउँदै लैजाने उद्देश्य लिई नेपाललाई शान्ति क्षेत्र बनाउने हामीले आकांक्षा राखिराखेका छौं । नेपालको यस प्रस्तावलाई सार्थक बनाउन देशबाहिरभन्दा पनि देशभित्रको स्थिति स्थिर हुन आवश्यक छ ।

४. यसै सन्दर्भमा अब हामी देशवासीले चाहेको सुधारसहितको संविधानलाई प्रकाशनमा ल्याउन कार्यरत भएका छौं । नेपाली समाजमा परम्परादेखि रही आएको सेवाको आदर्श, उच्चतम मानवतावादी मूल्य र भविष्यप्रतिको आस्था जस्ता दैवी प्रवृत्तिहरूका सामु जनजीवनलाई खलबल्याउने आसुरी प्रवृत्तिका प्रयासहरू कदापि टिक्न सक्ने छैनन् । साथै देशप्रेमी नेपाली सबै आ-आफ्नो स्थानमा चनाखो रही देशका लागि कर्तव्य पालना गर्न चुक्ने छैनन् भन्ने हाम्रो विश्वास छ ।

श्री दुर्गाभवानीले हाम्रो रक्षा गरून् !

जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका सचिव

६२२

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।